

സ്വകാര്യ ക്ഷേത്രങ്ങളുടെ നവീകരണം

95(401) ശ്രീ. വി. ജോയി: താഴെക്കാണുന്ന ചോദ്യത്തിന് പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി സദയം മറുപടി നൽകുമോ:

ദേവസ്വം ബോർഡുകളുടെ പരിധിയിൽ വരാത്ത ക്ഷേത്രങ്ങൾ നവീകരിക്കുന്നതിനും അത്തരം ക്ഷേത്രങ്ങളിലെ ജീവനക്കാർക്ക് മാനുവൽ വേതനം നൽകുന്നതിനുമായി എന്തെങ്കിലും വിവരശേഖരണം നടത്തിയിട്ടുണ്ടോയെന്ന് വ്യക്തമാക്കാമോ?

വിവരശേഖരണം നടത്തിയിട്ടില്ല, എന്നാൽ സ്വകാര്യ ക്ഷേത്രങ്ങളിലെ ജീവനക്കാർക്കും ക്ഷേത്രാധ്യക്ഷന്മാരുമായി ബന്ധപ്പെട്ട വിവിധ തൊഴിലെടുക്കുന്നവർക്കുംവേണ്ടി ഒരു പ്രത്യേക ക്ഷേമനിധി ബോർഡ് ആരംഭിക്കുന്നതിനുള്ള നടപടികൾ സ്വീകരിച്ചുവരുന്നു.

ക്ഷേത്രകലാ അക്കാദമിക്ക് ആസ്ഥാന മന്ദിരം

96(402) ശ്രീ. എം. വിജിൻ: താഴെക്കാണുന്ന ചോദ്യത്തിന് പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി സദയം മറുപടി നൽകുമോ:

മലബാർ ദേവസ്വം ബോർഡിന് കീഴിൽ കല്ലാശ്ശേരി മണ്ഡലത്തിലെ മാടായിക്കാവിൽ പ്രവർത്തിക്കുന്ന ക്ഷേത്രകല അക്കാദമിക്ക് സ്വന്തമായി ആസ്ഥാനമന്ദിരം നിർമ്മിക്കുവാൻ സ്ഥലം ലഭ്യമാക്കുന്നതിന് എന്തൊക്കെ നടപടികളാണ് സ്വീകരിച്ചിട്ടുള്ളത്; വിശദമാക്കാമോ?

മലബാർ ദേവസ്വം ബോർഡിന് കീഴിൽ മാടായി തിരുവർക്കാട്ട്കാവ് ദേവസ്വം വക ഭൂമിയിൽ പ്രവർത്തിക്കുന്ന ക്ഷേത്ര കലാ അക്കാദമിക്ക് ആസ്ഥാനമന്ദിരം നിർമ്മിക്കുന്നതിനും അനുബന്ധ പ്രവർത്തനങ്ങൾക്കുമായി ടി ദേവസ്വം വക 1/2 ഏക്കർ ഭൂമി പാട്ടത്തിന് നൽകുന്നതുമായി ബന്ധപ്പെട്ട്, ഹിന്ദുമത ധർമ്മ സ്ഥാപന നിയമം സെക്ഷൻ 29 പ്രകാരമുള്ള നടപടികൾ സ്വീകരിച്ച് വരുന്നുണ്ട്. ഭൂമി പാട്ടത്തിന് കൈമാറുന്നതുമായി ബന്ധപ്പെട്ട്, പൊതു ജനങ്ങൾക്കുള്ള ആക്ഷേപാഭിപ്രായങ്ങൾ ക്ഷണിച്ച് നോട്ടീസ് പുറപ്പെടുവിക്കുകയും ആയതു പ്രകാരം ലഭിച്ചിട്ടുള്ള ആക്ഷേപാഭിപ്രായങ്ങളുടെ മേൽ വിചാരണ നടന്നു വരികയുമാണ്.